

ವಿಷಯ.—ರಾಜ್ಯದ ವಾಚನಾಲಯ ಹಾಗೂ ಗ್ರಂಥಾಲಯ ಅಧಿಕಾರಿಗಳ ಸಭೆಯನ್ನು ಏರ್ಪಡಿಸುವುದು

ಪ್ರ. 600(1378) ಶ್ರೀ ಸಂಗಮೇಶ್ವರ ಸರದಾರ (ರಾಯಚೂರು).—ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೆ :-

ಅ. ರಾಜ್ಯದ ವಾಚನಾಲಯ ಮತ್ತು ಗ್ರಂಥಾಲಯ ಪ್ರಾಧಿಕಾರದ ಸಭೆಯನ್ನು ಕರೆಯುವ ವಿಚಾರ ಸರ್ಕಾರದಲ್ಲಿದೆಯೇ ;

ಆ. ಸದರಿ ಸಭೆಯನ್ನು ಈ ವರೆಗೆ ಕರೆಯದಿರಲು ಕಾರಣವೇನು ? ಮತ್ತು ಯಾವಾಗ ಕರೆಯಲಾಗುವುದು ?

ಶ್ರೀ ಬಿ. ರಾಚಯ್ಯ(ಶಿಕ್ಷಣ ಸಚಿವರು) :-

ಅ. ಈಗಾಗಲೇ ದಿನಾಂಕ 3-3-1984ರಂದು ಸಭೆ ನಡೆಸಿದೆ.

ಆ. ಸಾರ್ವಜನಿಕ ಗ್ರಂಥಾಲಯ ಕಾಯ್ದೆ 1965 ನಿಯಮ 3ರ ಪ್ರಕಾರ ರಾಜ್ಯ ಗ್ರಂಥಾಲಯ ಪ್ರಾಧಿಕಾರ ವರ್ಗ ಪುನರ್ ರಚನೆ ಆಗದೆ ಇದ್ದ ಪ್ರಯುಕ್ತ ಸಭೆ ಕರೆಯಲು ಆಗಲಿಲ್ಲ. ದಿನಾಂಕ 21-2-1984ರ ಸರ್ಕಾರಿ ಆದೇಶದ ಪ್ರಕಾರ ರಾಜ್ಯ ಗ್ರಂಥಾಲಯ ಪ್ರಾಧಿಕಾರ ವರ್ಗಗಳನ್ನು ಪುನರ್ ರಚಿಸಲಾಗಿದ್ದು, ದಿನಾಂಕ 3-3-1984ರಲ್ಲಿ ಸಭೆಯನ್ನು ನಡೆಸಲಾಗಿದೆ.

ಡಾ|| ಸಂಗಮೇಶ್ವರ ಸರದಾರ್.—ಸ್ವಾಮಿ, ನಾನು ಈ ಪ್ರಶ್ನೆಯನ್ನು ಕೇಳಿದ ಮೇಲೆ ತಾವು ಸಭೆಯನ್ನು ಕರೆದಿದ್ದೀರಿ. ಎರಡನೆಯದಾಗಿ, ಸ್ಟೇಟ್ ಲೈಬ್ರೇರಿಯನ್ ಇದ್ದಾರೋ ? ಇಲ್ಲವೋ ? ಈ ಸಭೆಯನ್ನು ನಿಯಮಬದ್ಧವಾಗಿ ಕರೆಯುವುದಕ್ಕೆ ವ್ಯವಸ್ಥೆ ಮಾಡುತ್ತೀರಾ ?

ಶ್ರೀ ಬಿ. ರಾಚಯ್ಯ.—ಇದನ್ನು ಜಾಯಿಂಟ್ ಸೆಕ್ರೆಟರಿಯವರು ನೋಡಿಕೊಳ್ಳುತ್ತಿದ್ದಾರೆ. ಲೈಬ್ರೇರಿಯನ್‌ನ್ನು ಖಾಯಂ ಆಗಿ ಇನ್ನೂ ನೇಮಕ ಮಾಡುವುದಕ್ಕೆ ಆಗಿಲ್ಲ. ಅವರು ಈ ಗ್ರಂಥಾಲಯ ಸಭೆಯನ್ನು ಇದೇ ತಿಂಗಳು 23-3-1984ರಂದು ಕರೆಯುತ್ತಿದ್ದಾರೆ. ಕಾರಣ ಈ ತಿಂಗಳ ಅಂತ್ಯಕ್ಕೆ ಆರ್ಥಿಕ ವರ್ಷ ಮುಗಿಯುತ್ತದೆ, ಆದ್ದರಿಂದ ಸಭೆಯನ್ನು ಕರೆದಿದ್ದಾರೆ.

ವಿಷಯ.—ಸಾತನೂರಿನಲ್ಲಿ ಶಾಲಾಕಟ್ಟಡದ ದುಃಸ್ಥಿತಿ

ಪ್ರ. 601(1497) ಶ್ರೀ ಕೆ.ಜಿ. ಶ್ರೀನಿವಾಸಮೂರ್ತಿ (ಸಾತನೂರು).—ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೆ.

ಅ. ಸಾತನೂರು ಕ್ಷೇತ್ರದ ಕೊಡಂಬಳ್ಳಿಯಲ್ಲಿರತಕ್ಕ ಪ್ರೌಢಶಾಲೆ ಮತ್ತು ಸಾತನೂರು ಮಾಧ್ಯಮಿಕ ಶಾಲೆಯ ಕಟ್ಟಡಗಳು ಕುಸಿದು ಬೀಳುವ ಸ್ಥಿತಿಯಲ್ಲಿರುವುದು ಸರ್ಕಾರದವರ ಗಮನಕ್ಕೆ ಬಂದಿದೆಯೇ ;

ಆ. ಸದರಿ ಕಟ್ಟಡಗಳ ದುರಸ್ತಿಯ ಬಗ್ಗೆ ಸರ್ಕಾರದವರಿಗೆ ಮನವಿಗಳು ಬಂದಿವೆಯೋ;

ಇ. ಹಾಗಿದ್ದಲ್ಲಿ, ಆ ಬಗ್ಗೆ ಕೈಕೊಳ್ಳಲಾದ ಕ್ರಮವೇನು ಮತ್ತು ಯಾವಾಗ ದುರಸ್ತಿ ಮಾಡಿಸಲಾಗುವುದು ?

ಶ್ರೀ ಬಿ. ರಾಜಯ್ಯ (ಶಿಕ್ಷಣ ಮಂತ್ರಿಗಳು) :—

ಆ. —ಬಂದಿದೆ—

ಇ. —ಬಂದಿದೆ—

ಇ. ಸಾತನೂರು ಮಾಧ್ಯಮಿಕ ಶಾಲೆಯ ದುರಸ್ತಿಗಾಗಿ 11,570-00 ರೂ. ಗಳ ಅಂದಾಜು ಪಟ್ಟಿಯನ್ನು ತಯಾರಿಸಿ 29.6.83 ರಂದು ಜಿಲ್ಲಾಧಿಕಾರಿಗಳು, ಬೆಂಗಳೂರು ಜಿಲ್ಲೆ ಇವರಿಗೆ ಸೂಕ್ತ ಕ್ರಮಕ್ಕಾಗಿ ಕಳುಹಿಸಲಾಗಿದೆ. ಕೊಡಂಬಳ್ಳಿಯಲ್ಲಿರತಕ್ಕ ಪ್ರೌಢಶಾಲೆಯು ಸರ್ಕಾರಿ ಮಾಧ್ಯಮಿಕ ಶಾಲಾ ಕಟ್ಟಡದಲ್ಲಿ ಪಾಳಿ ಪದ್ಧತಿಯ ಮೇರೆಗೆ ನಡೆಯುತ್ತಿದೆ. ಈ ಕಟ್ಟಡದ ದುರಸ್ತಿ ಕ್ರಮವನ್ನು ಕೂಡಲೇ ತೆಗೆದುಕೊಳ್ಳಲು ಜಿಲ್ಲಾಧಿಕಾರಿಗಳು ಬೆಂಗಳೂರು ಜಿಲ್ಲೆ ಇವರಿಗೆ ಕೋರಲಾಗಿದೆ.

ಶ್ರೀ ಕೆ.ಜಿ. ಶ್ರೀನಿವಾಸಮೂರ್ತಿ.—ಸ್ವಾಮಿ, ಸಾತನೂರಿನಲ್ಲಿ ಮಾಧ್ಯಮಿಕ ಶಾಲೆಯ ಕಟ್ಟಡದ ದುರಸ್ತಿಗಾಗಿ 11,570 ರೂಪಾಯಿಗಳ ಒಂದು ಅಂದಾಜನ್ನು ಜಿಲ್ಲಾಧಿಕಾರಿಯವರಿಗೆ ಕಳುಹಿಸಲಾಗಿದೆ ಎಂದು ಹೇಳಿದ್ದಾರೆ. ಆದರೆ ಇದುವರೆಗೂ ಕೂಡ ಯಾವುದೇ ಕೆಲಸವೂ ಆಗಿಲ್ಲ. ಇದೇ ರೀತಿ ಕೋಡಂಬಳ್ಳಿಯಲ್ಲಿ ಇರತಕ್ಕ ಸರ್ಕಾರಿ ಮಾಧ್ಯಮಿಕ ಶಾಲೆಯು ಕುಸಿದು ಬಿದ್ದು ಹೋಗುವ ಪರಿಸ್ಥಿತಿಯಲ್ಲಿದೆ. ಮಾನ್ಯ ದೇವೇಗೌಡರು, ಮಾನ್ಯ ಸಿಂಧ್ಯಾರವರೂ ಮತ್ತು ನಾನೂ ಅಲ್ಲಿಗೆ ಹೋಗಿದ್ದಾಗ ಕೋಡಂಬಳ್ಳಿಯ ರೈತರಿಂದ ನಮಗೆ ಏನೂ ಫೇರಾವ್ ಆಗಲಿಲ್ಲ. ಆದರೆ ಅಲ್ಲಿಯ ವಿದ್ಯಾರ್ಥಿಗಳಿಂದ ಫೇರಾವ್ ಆಗಿ ಈ ಶಾಲಾ ಕಟ್ಟಡಗಳನ್ನು ತಕ್ಷಣ ಕಟ್ಟಿಸಿಕೊಡಿ ಎಂದು ಕೇಳಿದ್ದಾರೆ. ಆದ್ದರಿಂದ ತಾವು ಈ ಕಟ್ಟಡಗಳನ್ನು ಯಾವಾಗ ಕಟ್ಟಿಸಿ ಕೊಡುತ್ತೀರಿ ಎಂಬುದನ್ನು ಹೇಳುತ್ತೀರಾ ?

ಶ್ರೀ ಬಿ. ರಾಜಯ್ಯ.—ಆದಷ್ಟು ಜಾಗೃತೆ ಅಂದರೆ ಈ ಬೇಸಿಗೆಯಲ್ಲೇ ಮಾಡಿಸಿಕೊಡುವುದಕ್ಕೆ ಪ್ರಯತ್ನ ಮಾಡುತ್ತೇನೆ.

ವಿಷಯ:— ವಯಸ್ಕರ ಶಿಕ್ಷಣ ಯೋಜನೆಯ ಮೇರೆಗೆ ಕೋಲಾರ ಜಿಲ್ಲೆಗೆ ಮಂಜೂರಾದಲಾದ ಅನುದಾನ

ಪ್ರ. 602(1484) ಶ್ರೀ ಎ. ನಾಗರಾಜು (ಮಾಲೂರು).—ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೆ:—

ಅ. ಕೋಲಾರ ಜಿಲ್ಲೆಗೆ ವಯಸ್ಕರ ಶಿಕ್ಷಣಕ್ಕಾಗಿ ಕಾಯ್ದಿರಿಸಿರುವ ಹಣ ಎಷ್ಟು ;

ಆ. ಕಳೆದ ಮೂರು ವರ್ಷಗಳಲ್ಲಿ ಸಾಧಿಸಿರುವ ಗುರಿ ಮತ್ತು ಶೇಕಡವಾರು ಕಲಿತವರ ಸಂಖ್ಯೆ ಎಷ್ಟು ? (ತಾಲ್ಲೂಕುವಾರು ಮಾಹಿತಿ).

ಶ್ರೀ ಬಿ. ರಾಜಯ್ಯ (ಶಿಕ್ಷಣ ಸಚಿವರು) :—

(ಲಕ್ಷ ರೂ. ಗಳಲ್ಲಿ)

ಅ. 1981-82 —3.52

1982-83 —1.98

1983-84 —7.18